

ບົດທີ 33

ກອງທັບປະຊາຊົນລາວ



ຫັດອ່ານ



ວັນທີ 20 ມັງກອນ ແມ່ນວັນກອງທັບປະຊາຊົນລາວ, ປີກາຍນີ້ ຄູ ແລະ ນັກຮຽນໄດ້ຈັດຕັ້ງ ກັນໄປອວຍພອນວັນດັ່ງກ່າວ ເພື່ອເປັນການລະນຶກເຖິງຄຸນງາມຄວາມດີຂອງນັກຮົບ ຜູ້ທີ່ ໄດ້ເສຍສະຫຼະເພື່ອປະເທດຊາດຢູ່ກອງທະຫານແຂວງ.

ທ້າວສີພອນ ຫົວຂອງຂວັນໝໍ້ໜຶ່ງຊ່ວຍຄູ, ລາວອ່ານຂໍ້ຄວາມທີ່ຕິດຢູ່ຫໍຂອງຂວັນ ເຊິ່ງຂຽນ ວ່າ ຂໍມອບແດ່ອ້າຍທະຫານກອງທັບປະຊາຊົນລາວ. ທ້າວສີພອນຖາມນາຍຄູສີແກ້ວວ່າ ເປັນຫຍັງຈຶ່ງເອີ້ນວ່າກອງທັບປະຊາຊົນລາວ? ນາຍຄູສີແກ້ວຕອບວ່າ ກອງທັບເຮົາເກີດມາຈາກ ປະຊາຊົນລາວ ເຮັດໜ້າທີ່ປົກປ້ອງຊີວິດ ແລະ ຜົນປະໂຫຍດຂອງປະຊາຊົນ, ດັ່ງນັ້ນ ເພິ່ນຈຶ່ງໃສ່ ຊື່ວ່າ: "ກອງທັບປະຊາຊົນລາວ".

ນາຍຄູສີແກ້ວ ຍັງສືບຕໍ່ເລົ່າສູ່ນັກຮຽນທຸກຄົນຟັງອີກວ່າ ກອງທັບປະຊາຊົນລາວ ສ້າງຕັ້ງຂຶ້ນເມື່ອ ວັນທີ 20 ມັງກອນ ປີ 1949 ຢູ່ເຂດທີ່ໝັ້ນປະຕິວັດແຂວງຫົວພັນ. ໃນສະໄໝ ຕໍ່ສູ້ກູຊາດກອງທັບປະຊາຊົນລາວ ໄດ້ປະຕິບັດໜ້າທີ່ສູ້ຮົບປະຈັນບານກັບສັດຕູຫຼາຍສະໜາມຮົບ

ດ້ວຍຄວາມພິລະອາດຫານ ແລະ ຍອມເສຍສະລະເລືອດເນື້ອເພື່ອຊາດ ເພື່ອປະຊາຊົນ ເປັນເວລາ 30 ປີ ຈຶ່ງເຮັດໃຫ້ປະເທດເຮົາໄດ້ຮັບການປົດປ່ອຍ ແລະ ເປັນເອກະລາດຄືທຸກມື້ນີ້. ດັ່ງນັ້ນ, ເຍົາວະຊົນຄືພວກເຈົ້າຕ້ອງມີຄວາມຮູ້ກ່ຽວກັບກອງທັບຂອງຊາດເຮົາໃຫ້ຫຼາຍອີກ 6-7 ປີຕໍ່ໜ້າ ອາຍຸພວກເຈົ້າກໍຈະເຖິງກະສຽນໄປເຮັດໜ້າທີ່ອັນມີກຽດນັ້ນແລ້ວ.

ໃນພິທີວຍພອນ ແລະ ມອບຮັບຂອງຂວັນນັ້ນ ຫົວໜ້າກອງພັນກໍໄດ້ເວົ້າວ່າ ນອກຈາກ ກອງທັບພວກເຮົາເຮັດໜ້າທີ່ປ້ອງກັນປະເທດຊາດ ແລະ ຄວາມສະຫງົບສຸກຂອງປະຊາຊົນ ແລ້ວອ້າຍນ້ອງໃນກອງທັບຍັງພ້ອມກັນເພີ່ມພູນຜະລິດຜົນ, ຊ່ວຍປະຊາຊົນປູກໂຮງໝໍ, ໂຮງຮຽນ ແລະ ອື່ນໆ. ທະຫານພວກເຮົາ ຍາມໃດກໍມີຄວາມຊື່ສັດບໍລິສຸດ, ຈົງຮັກຝັກດີຕໍ່ ປະຊາຊົນ ສ່ວນສິ່ງໃດທີ່ຈະເປັນຜົນເສຍຫາຍໃຫ້ແກ່ປະຊາຊົນ, ພວກເຮົາຈະບໍ່ເຮັດເດັດຂາດ.

ນັບແຕ່ມື້ນັ້ນມາ ທ້າວສີພອນຈຶ່ງເຂົ້າໃຈວ່າຕົນເອງໄດ້ຮໍ່າຮຽນຢ່າງສະດວກສະບາຍ, ປະຊາຊົນຍູທ່າງທຳມາຫາກິນ ແລະ ສ້າງສາບ້ານເມືອງໃນທຸກມື້ນີ້ ແມ່ນຍ້ອນທະຫານ ກອງທັບປະຊາຊົນລາວ ເຊິ່ງໄດ້ອົດທົນຕໍ່ສູ້ມາຢ່າງລຳບາກນັ້ນເອງ ກອງທັບເຮົາສົມແລ້ວ ທີ່ເປັນກອງທັບປະຊາຊົນລາວຢ່າງແທ້ຈິງ.

ອະທິບາຍສັບ

- ປົກປ້ອງ : ຮັກສາ, ປ້ອງກັນ.
ທີ່ພັ້ນ : ທີ່ຕັ້ງອັນແໜ້ນແກ່ນຂອງກອງທັບ.
ປະຈັນບານ : ຕໍ່ສູ້ກັນໜ້າຕໍ່ໜ້າ.
ກູ້ຊາດ : ຕໍ່ສູ້ຍາດເອົາເອກະລາດຈາກການຄອບຄອງຂອງຕ່າງຊາດ.

ຄຳຖາມ

1. ກອງທັບປະຊາຊົນລາວໄດ້ຮັບການສ້າງຕັ້ງຂຶ້ນເມື່ອໃດ? ຢູ່ໃສ?
2. ການຈັດຕັ້ງຂອງໂຮງຮຽນໄປອວຍພອນວັນດັ່ງກ່າວເພື່ອຈຸດປະສົງຫຍັງ?
3. ນອກຈາກເຮັດໜ້າທີ່ຫຼັກແລ້ວ ອ້າຍນ້ອງໃນກອງທັບຍັງເຮັດຫຍັງອີກແດ່?

ຫັດແຕ່ງ

ໂຄງຮ່າງບົດພັນລະນາພາບປາກົດການທຳມະຊາດ

ຫົວບົດ: ຫ່າຝົນ

ກ. ເປີດຫົວເລື່ອງ

- ເວລາ ແລະ ພາບກ່ອນຝົນຈະຕົກ.

ຂ. ເດີນເລື່ອງ

- ສິ່ງສັນຍານໃຫ້ຮູ້ປາກົດການທຳມະຊາດ: ສະພາບທ້ອງຟ້າໃນເວລາຝົນຕົກອາກາດອົບເອົ້າ, ລົມພັດ...
- ການປ່ຽນແປງຂອງທຳມະຊາດ: ຝົນເລີ່ມຕົກ, ຝົນຫ່າໃຫຍ່, ຝົນຄ່ອຍເອື້ອນ, ຝົນເຊົາຕົກ...
- ຜົນສະທ້ອນຂອງປາກົດການທຳມະຊາດ: ຝົນມີຜົນດີ ແລະ ຜົນຮ້າຍຕໍ່ຄົນ, ສັດ ແລະ ພືດແນວໃດ?

ຄ. ສະຫຼຸບ

- ສະແດງຄວາມຮູ້ສຶກ: ຝົນມີຄຸນປະໂຫຍດຕໍ່ຄົນ ແລະ ສັດແນວໃດ?

ໝາຍເຫດ: ໃນເວລາພັນລະນາປາກົດການທຳມະຊາດ ເຊັ່ນ " ບົດຫ່າຝົນ " ຄວນເອົາໃຈໃສ່ພາບທຳມະຊາດ, ການເຄື່ອນໄຫວຂອງຄົນ ແລະ ສັດໃນພາບເຫຼົ່ານັ້ນ.



ຂຽນຫວາຍ

ຈົ່ງຂຽນຫວາຍເລີ່ມແຕ່ ນາຍຄູສີແກ້ວ... ອັນມີກຽດນັ້ນແລ້ວ.

ຄຳຖາມ

1. ນັກຮົບໃນກອງທັບປະຊາຊົນລາວມີນ້ຳໃຈແນວໃດ?
2. ເມື່ອອາຍຸຈັກປີເຈົ້າຈິ່ງຈະໄດ້ໄປເຮັດໜ້າທີ່ອັນມີກຽດ?

ຈົ່ງຕອບຄຳຖາມລຸ່ມນີ້:

- 1) ການພັນລະນາປາກົດການທຳມະຊາດຕ້ອງເອົາໃຈໃສ່ຫຍັງແດ່?
- 2) ຈົ່ງກ່າຍຄືນໂຄງຮ່າງບົດພັນລະນາປາກົດການທຳມະຊາດ "ຫ່າຝົນ" ໃສ່ປຶ້ມຂຽນຂອງຕົນ.